

ھاراقكەشنىڭ ھالىغا ۋاي!

[الأويغورية - ئۇيغۇرچە - uyghur]

پەزىلەتلىك شەيخ مۇھەممەد سالىھ ئەلمۇنەججىد

تەرجىمە قىلغۇچى: سەيپىددىن ئەبۇ ئابدۇلئەزىز

تەكشۈرۈپ بېكىتكۈچى: نىزامىددىن تەمكىنى

2013 - 1434

IslamHouse.com

وَيْلٌ لِّشَارِبِ الْخَمْرِ

« باللغة الأويغورية »

فضيلة الشيخ محمد صالح المنجد

ترجمة: سيف الدين أبو عبد العزيز

مراجعة: نظام الدين تمكيني

2013 - 1434

IslamHouse.com

ھاراقكەشنىڭ ھالىغا ۋاي!

38145- نومۇرلۇق سوئال

سوئال:

بىر قىز رامزان ئېيى كېرىشتىن بىرنەچچە كۈن ئىلگىرى شەيتاننىڭ كەينىگە كىرىپ ھاراق ئىچىدۇ ۋە رامزان ئېيى كىرگەندىن باشلاپ پەرز روزىنىمۇ تۇتۇشقا باشلايدۇ، دوستلىرىدىن بىرى ئۇ قىزغا: ئۇنىڭ رامزاندىن بىرنەچچە كۈنلا ئىلگىرى ھاراق ئىچكەنلىكى سەۋەبىدىن، روزىسىنىڭ ئاللاھ تائالا تەرىپىدىن قوبۇل قىلىنمايدىغانلىقى ۋە ئۇ ئىبادىتىنىڭ رەت قىلىنىدىغانلىقى، ھاراق ئىچكۈچى ناماز ۋە روزىلىرىنىڭ ئاللاھنىڭ دەرگاھىدا قوبۇل بولىشى ئۈچۈن 40 كۈن ساقلىشى لازىملىقىنى ئېيتقان. يۇقىرىقى سۆزلەر توغرىمۇ؟ بۇ ھەقتە تەپسىلى چۈشەنچە بېرىشىڭلارنى ئۈمىد قىلىمەن.

جاۋاب:

بارلىق گۈزەل مەدھىيىلەر ئالەملەرنىڭ پەرۋەردىگارى بولغان ئاللاھقا خاستۇر.

شۈبھىسىزكى، ھاراق ئىچىش چوڭ گۇناھلاردىن سانىلىدۇ. ھاراق بارلىق رەزىللىكنىڭ مەنبىيى، يامانلىقلارنىڭ ئاچقۇچى...، ئەقىلىنى بۇزغۇچى، پۇلىنى ئىسراپ قىلغۇچى، باشنى ئاغرىتقۇچى، تەمى كىشىنى سەسكەندۈرىدىغان، نىجىسلىقتا ۋايىغا يەتكەن مەلۇن شەيتاننىڭ قىلمىشىدۇر. ھاراق ئىچىش كىشىلەر ئارىسىدا ئاداۋەت ۋە ئۆچمەنلىكنىڭ بارلىققا كېلىشىگە سەۋەپ بولىدۇ. ئۇ، ھاراقكەشنى ئاللاھنى ياد ئېتىش، نامازنى ئادا قىلىشتىن

چەكلىگەندىن سىرت، زىنا ۋە ئۇنىڭغا ئىلىپ بارىدىغان پىسقىق-
پۇجۇرلارغا چاقىرىدۇ، شۇنداقلا ئىنسانى ئەخلاقنىڭ يوقىلىشىدا
بەلگىلىك رول ئوينايدۇ، ھەتتا مەستلىكتىن ئۆزىنىڭ قىزى،
ھەمىشەسى ۋە يېقىن تۇغقانلىرىغا چىقىلىشىغا سەۋەپ بولىدۇ.
ئىنساننىڭ ئايالى ۋە قىزلىرىغا بولغان كۈندەشلىكىنى يوق
قىلىدۇ، خارلىق، رەسۋالىق ۋە پۇشايماننى كەلتۈرىدۇ. ھاراق
ئىچكۈچىلەر ئىنسانلار ئارىسىدىكى ئەقىلنى توغرا يولغا سەپ
قىلمىغان كىشىلەردىن ئىبارەت بولۇپ، ئۇلار ئىپپەت-ھايانى ئاياغ-
ئاستى قىلىدۇ، سىرلارنى ئاشكارا قىلىدۇ، باشقىلار ئالدىدا ئاشكارا
ئىشلەش چەكلىنىدىغان ئىشلارنى يەنى گۇناھ-مەسىيەت ۋە قەبىھ
ئىشلارغا ھېچ پەرۋا قىلماستىن ئىشلەيدۇ. ھاراقكەش قەلبىدە
چەكلەنگەن-ھارام ئىشلاردىن ھەزەر قىلىش تۇيغۇسى بولمايدۇ،
ھاراق ئىچىشنى ئۆزىگە ئادەت قىلىۋالغۇچىنىڭ قىلمىشى، بۇنىقا
ئىبادەت قىلغۇچىنىڭ قىلمىشىغا ئوخشاشتۇر.

ھاراق قانچىلىغان جىدەل-ماجرالارغا سەۋەپ بولدى؟، ئۇنى
ئىچكەنلىك سەۋەبىدىن قانچىلىغان كىشىلەر ئىقتىسادتىن
ئايرىلىپ نامراتلىشىپ، ئىززەت-ھۆرمىتى يوقىلىپ خار بولۇپ،
جەمئىيەتتە يۈز-ئابروۋى چۈشتى؟.

ھاراق سەۋەبىدىن نۇرغۇن ئەر-ئاياللار ئاجراشتى، پەرزەنتلەر
يىتىم بولدى، قەلبىلەر ئۆرتەندى، يۈرەكلەر داغلاندى، قايغۇ-ھەسرەت
دەرت-ئەلەملەرنى قالدۇردى، ئۇلاردىن ئىبەرەت ئالغۇچىلار ئۈچۈن
ئىبەرەت بولدى، ھاراق ئىچكۈچىلەرگە ياخشىلىق ئىشىكلىرى
تاقالدى، يامانلىق ئىشىكلىرى ئېچىلدى، ئۇلار نۇرغۇن بالا-
مۇسىبەتلەرگە دۇچ كەلدى، ۋاقتىسىز ھاياتىدىن ئايرىلدى،

ھاراقكەشلەرنىڭ بېشىغا كەلگەن مۇسىبەتلەر ناھايىتى كۆپ، چۈنكى ھاراق گۇناھنىڭ مەنبىيى، يامانلىقنىڭ باشلىنىشى، ئىنساننىڭ نېمەتتىن ئايرىلىپ، ئازابقا دۇچار بولۇشىدىكى ئاساسلىق ئامىلدۇر.

ئۇنىڭ رەزىللىكىنى ھېسابقا ئالمىغان تەقدىردىمۇ، ھاراقكەش جەننەتنىڭ شارابلىرىدىن مەھرۇم قالىدۇ، بۇنىڭ ئۆزىمۇ كۆپايە قىلغۇدەك مۇسىبەتتۇر. ھاراقنىڭ زېيىنى بىز يۇقىرىدا بايان قىلغىنىمىزدىن نەچچە ھەسسە كۆپتۇر. [ئىبنى قەييۇم رەھىمەھۇللاھنىڭ "ھادىيەلئەرۋاھ" ناملىق ئەسىرىدىن ئىلىندى].

تۆۋەندە بۇ ھەقتە بىرنەچچە دەلىللەرنى كەلتۈرمىز:

1- ئاللاھ تائالا بەندىلىرىنى ھاراقتىن ئاگاھلاندۇرۇپ قۇرئان كەرىمدە مۇنداق دەيدۇ: ﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ﴾ تەرجىمىسى: «ئى مۆمىنلەر! ھاراق ئىچىش، قىمار ئويناش، بۇتلار (يەنى چوقۇنۇش ئۈچۈن تىكلەنگەن تاشلار) غا چوقۇنۇش، پال ئوقلىرى بىلەن پال سېلىش شەيتاننىڭ ئىشى، پاسكىنا قىلىقلاردۇر، بەختكە ئېرىشىشىڭلار ئۈچۈن شەيتاننىڭ ئىشىدىن يىراق بولۇڭلار.» [مائىدە سۈرىسى 90-ئايەت]

2 - ئاللاھ تائالا ھاراق ئىچكۈچىگە لەنەت قىلدى. ئىبنى ئۆمەر رەزىيەللاھۇ ئەنھۇدىن بايان قىلىنغان ھەدىستە، پەيغەمبەر ئەلەيھىسسالام: «ھاراققا، ئىچكۈچىگە، قۇيۇپ بەرگۈچىگە، ياساشقا بۇيرۇغۇچى ۋە بۇيرۇلغۇچىغا، يۆتكەپ ئەكىلىشكە بۇيرۇغۇچى ۋە ئەكىلىپ بەرگۈچىگە، ساتقۇچى ۋە سېتىۋالغۇچىغا ۋە پۇلىنى

ئىشلەتكۈچى قاتارلىقلارغا ئاللاھلەنەت قىلدى» دېگەن. [سۈنەن ئەبۇ داۋۇت 3189- ھەدىستە بايان قىلىنغان. شەيخ ئەلبانى ئەبۇ داۋۇتنىڭ سەھىھ ھەدىسلەر توپلىمىدا 2- توم 700- نومۇرلۇق ھەدىستە كەلتۈرگەن].

3- پەيغەمبەر ئەلەيھىسسالام ھاراق ئىچىشنى ئادەت قىلغۇچىنى بۇتقا چوقۇنغۇچىغا ئوخشاتقان. ئەبۇ ھۈرەيرە رەزىيەللاھۇئەنھۇدىن بايان قىلىنغان ھەدىستە، پەيغەمبەر ئەلەيھىسسالام مۇنداق دېگەن: «ھاراق ئىچىشنى ئادەت قىلىۋالغۇچى كىشى بۇتقا ئىبادەت قىلغۇچىغا ئوخشاشتۇر» [ئىبنى ماجە رىۋايىتى 3375- نومۇرلۇق ھەدىس. بۇ ھەدىسنى شەيخ ئەلبانى ئىبنى ماجەنىڭ سەھىھ ھەدىسلەر توپلىمىدا 2720- نومۇرلۇق ھەدىستە كەلتۈرگەن].

4- ھاراق ئىچىشنى ئادەت قىلىۋالغۇچى جەننەتكە كېرىشتىن مەھرۇم قالىدۇ. ئەبۇ دەردا رەزىيەللاھۇ ئەنھۇدىن بايان قىلىنغان ھەدىستە، پەيغەمبەر ئەلەيھىسسالام مۇنداق دېگەن: «ھاراق ئىچىشنى ئادەت قىلىۋالغۇچى كىشى جەننەتكە كىرمەيدۇ.» [ئىبنى ماجە رىۋايىتى 3376- نومۇرلۇق ھەدىس. بۇ ھەدىسنى شەيخ ئەلبانى ئىبنى ماجەنىڭ سەھىھ ھەدىسلەر توپلىمىدا 2721- نومۇرلۇق ھەدىستە كەلتۈرگەن].

5- ئوسمان ئىبنى ئەپپان رەزىيەللاھۇئەنھۇدىن بايان قىلىنغان ھەدىستە، پەيغەمبەر ئەلەيھىسسالام مۇنداق دېگەن: «ھاراقتىن يىراق بولۇڭلار، چۈنكى ئۇ بارلىق يامانلىقنىڭ مەنبەسىدۇر، ئىلگىرىكى زاماندا بىر ئابىد بولۇپ، ئۇ بىر بۇزۇق ئايالغا ئاشىق بولۇپ قالىدۇ-دە، بىر كۈنى ئۇ بۇزۇق ئايال ئۆزىنىڭ ئايال خىزمەتچىسىنى ئابىدىنىڭ يېنىغا ئەۋەتىپ، ئابىدىنى بىر ئىشقا

گۇۋاھ بولۇشقا تەكلىپ قىلغان، ئابد ماقۇل بولۇپ، ئايال خىزمەتچى بىلەن بىرگە ئۇ ئايالنىڭ ئۆيىگە كەلگەن، ئابد ھەر بىر ئىشكىتىن كىرگەندە خىزمەتچى ئىشكىنى تاقىۋەتكەن، ئەڭ ئاخىرقى ئۆيگە كىرگەندە، ئۆيدە ھىلىقى بۇزۇق ئايال، بىر كىچىك بالا ۋە بىر جام ھاراقنى كۆرىدۇ، ئۇ ئايال ئابدقا: ئاللاھ بىلەن قەسەمكى، مەن سېنى بۇ يەرگە گۇۋاھچىلىققا چاقىرىمىدىم، لېكىن سېنى چاقىرىشىمدىكى سەۋەپ، مەن بىلەن بىرگە بولۇشۇڭ ياكى بۇ ھاراقنى ئىچىشىڭ ياكى بۇ بالىنى ئۆلتۈرۈشىڭ ئۈچۈندۇر، دەيدۇ، ئابد: ماڭا ھاراق قۇيغىن دەيدۇ، بىر ئاپقۇر ئىچكەندىن كېيىن توختىماستىن ھاراق قۇيۇشنى تەلەپ قىلىدۇ، ھاراقنى ئىچىپ بولغاندىن كېيىن، ئۇ ئايال بىلەن بىرگە بولدى يەنى زىنا قىلدى ۋە كىچىك بالىنىمۇ ئۆلتۈردى. ھاراقتىن يىراق تۇرۇڭلار، ئاللاھ بىلەن قەسەمكى، ھاراقنى ئادەت قىلىۋېلىش بىلەن ئىمان بىر جايدا بولمايدۇ، ئىككىسىدىن بىرى بولىدۇ، يەنى ياكى ئىمانلىق مۇسۇلمان بولىدۇ ياكى ھاراقنى ئادەت قىلىش بىلەن ئىماندىن ئايرىلىدۇ.» [نەسائىي رىۋايىتى 5666-ھەدىس. بۇ ھەدىسنى شەيخ ئەلبانى نەسائىينىڭ سەھىھ ھەدىسلەر توپلىمىدا 5236-ھەدىستە كەلتۈرگەن].

6- ھاراقكەشنىڭ 40 كۈنگىچە ئوقۇغان نامىزى قوبۇل بولمايدۇ. ئابدۇللاھ ئىبنى ئەمرۇ رەزىيەللاھۇ ئەنھۇدىن رىۋايەت قىلىنغان ھەدىستە پەيغەمبەر ئەلەيھىسسالام مۇنداق دېگەن: «ھاراق ئىچىپ مەست بولۇپ قالغان كىشىنىڭ 40 كۈنگىچە ئوقۇغان نامىزى قوبۇل بولمايدۇ، ئۆلۈپ كەتسە دوزاخقا كىرىدۇ، ئەگەر تەۋبە قىلسا ئاللاھ ئۇنىڭ تەۋبىسىنى قوبۇل قىلىدۇ، يەنە قايتىدىن ھاراق ئىچىپ

مەست بولسا، 40 كۈنگىچە ئوقۇغان نامىزى قوبۇل بولمايدۇ، ئۆلۈپ كەتسە دوزاخقا كىرىدۇ، ئەگەر تەۋبە قىلسا ئاللاھ ئۇنىڭ تەۋبىسىنى قوبۇل قىلىدۇ، يەنە قايتىدىن ھاراق ئىچىپ مەست بولسا، 40 كۈنگىچە ئوقۇغان نامىزى قوبۇل بولمايدۇ، ئۆلۈپ كەتسە دوزاخقا كىرىدۇ، ئەگەر تەۋبە قىلسا ئاللاھ ئۇنىڭ تەۋبىسىنى قوبۇل قىلىدۇ، يەنە ھاراق ئىچىپ مەست بولسا، چوقۇم ئاللاھ تائالا ئۇنى قىيامەت كۈنىدە سېپىسنى نەرسە بىلەن سۇغۇرىدۇ، ساھابىلار: يارەسۇلۇلاھ! قانداق سېپىسنى نەرسە بىلەن؟ دەپ سورىغاندا، پەيغەمبەرئەلەيھىسسالام: دوزاخ ئەھلىنىڭ سېپىسنى تەرلىرى، زىرىنىڭ زەرداپلىرى بىلەن دەپ جاۋاب بەرگەن. « [ئىبنى ماجە رىۋايىتى 3377-ھەدىس. بۇ ھەدىسنى شەيخ ئەلبانى ئىبنى ماجەنىڭ سەھىھ ھەدىسلەر توپلىمىدا 2722-نومۇرلۇق ھەدىستە كەلتۈرگەن].

نامىزى قوبۇل بولمايدۇ دېگەنلىك؛ ئوقۇغان نامىزى دۇرۇس ئەمەس ياكى نامازنى تەرك قىلسۇن دېگەنلىك بولماستىن بەلكى ئۇ نامازغا ساۋاب بېرىلمەيدۇ، دېگەنلىكتۇر. ئۇنداقتا، مەزكۇر نامازنىڭ نېمە پايدىسى بار؟ دېيىلسە، ئۇنىڭ پايدىسى: نامازنى ئادا قىلىشتىن ئىبارەت بولغان ئۇنىڭ ئۈستىدىكى ۋەزىپە ئادا بولىدۇ ۋە نامازنى تەرك ئەتتىڭ دەپ جازالانمايدۇ.

ئەبۇ ئابدۇللاھ مۇھەممەد ئىبنى مىرۋەزىي رەھىمەھۇللاھ مۇنداق دەيدۇ: "ئۇنىڭ نامىزى قوبۇل بولمايدۇ، دېگەن سۆزنىڭ مەنىسى، ئۇنىڭ ھاراق ئىچكەنلىكىنىڭ جازاسى ئۈچۈن 40 كۈنگىچە ئوقۇغان نامىزىغا ساۋاب بېرىلمەيدۇ دېگەنلىكتۇر. خۇددى جۈمە كۈنى ئىمام خوتبە ئوقۇۋاتقان ۋاقىتتا جىم ئولتۇرماي گەپ قىلغان كىشى گەرچە

جۈمە نامىزىنى ئوقۇسىمۇ، ئۇنىڭغا (لا جمعة) ساڭا جۈمە يوق دېيىلىدۇ. ئۇنىڭ خاتالىقىنىڭ سەۋەبىدىن جۈمە نامىزىنىڭ ساۋابى بېرىلمەيدۇ دېگەنلىك مەقسەت قىلىنىدۇ. [نامازنىڭ قەدىرىنى ئۇلۇغلاش ناملىق ئەسەرنىڭ 2- توم 587-588-بەتلەرگە قارالسۇن].

ئىمام نەۋەۋىي رەھىمەھۇللاھ مۇنداق دەيدۇ: "نامىزى قوبۇل بولمايدۇ دېگەننىڭ مەنىسى، ئوقۇغان نامىزغا ساۋاپ بېرىلمەيدۇ دېگەنلىكتۇر، شۇنداقتىمۇ نامازنى ئوقۇش ئارقىلىق ئۇنىڭ ئۈستىدىكى پەرز ئادا بولىدۇ، ئۇنىڭ نامازلىرىنى قايتىدىن ئوقۇشى كېرەك بولمايدۇ".

ئەمما سۇئالدا بايان قىلىنغان، "تۇتقان روزىسى رەت قىلىنىدۇ، قوبۇل قىلىنمايدۇ" دېگەن سۆزگە كەلسەك، بەزى ئالىملار يۇقىرىدا بايان قىلىنغان نامىزى قوبۇل قىلىنمايدۇ دېگەن ھەدىسكە ئاساسلىنىپ، ناماز قوبۇل قىلىنمايدىكەن باشقا ئىبادەتلىرىمۇ قوبۇل قىلىنمايدۇ دەپ يەكۈن چىقارغان.

ئۇستاز مۇبارەك پورىي تىرمىزىنىڭ شەرھىسى تۆھپەتۇل ئەھۋەزىدە بايان قىلىنغان بۇ سۆزنى نەقل قىلىپ مۇنداق دەيدۇ: "نامىزى قوبۇل قىلىنمايدۇ دەپ ھەدىستە نامازنى خاس قىلىشتىن بولغان مەقسەت، ناماز دېگەن بەدەنى ئىبادەتلىرىنىڭ ئەڭ ياخشىسى ۋە ئەۋزىلىدۇر، ئەگەر بۇ ئىبادەت قوبۇل قىلىنمىسا ئەلۋەتتە باشقا ئىبادەتلىرىمۇ قوبۇل قىلىنمايدۇ. ئىمام ئىراقىي ۋە مەناۋىيلارمۇ شۇنداق دېگەن.

يۇقىرىقى قاراشلارغا ئاساسلانغاندا، ھاراقكەشنىڭ تۇتقان روزىسىنىمۇ قوبۇل قىلىنمايدۇ دەيمىز، بۇنىڭدىن ھاراقكەش روزا

تۆتمسۇن دېگەنلىك مەقسەت قىلىنمايدۇ، بەلكى ئۇ ئىنسانمۇ روزا تۇتۇشقا بۇيرۇلىدۇ، ئەمما تۇتقان روزىنىڭ قوبۇل قىلىنماسلىقى، ئۇنىڭ جازاسىدۇر، ھەقىقەتتە ھاراقكەشكىمۇ نامازنى ۋاقتىدا ئادا قىلىش، رامزاندا روزا تۇتۇش پەرز، ئەگەر ناماز-روزىنىڭ ساغلاملىقىغا تەسىر قىلىدىغان ئەمەللەرنى قىلىدىكەن، ئۇنىڭ جىنايىتى ھاراق ئىچكەننىڭكىدىنمۇ كاتتا بولىدۇ. شۇنى بىلىش كېرەككى، مۇسۇلماننىڭ گۇناھ-مەسىيەتكە چۈشۈپ قىلىپ، ئۇنىڭدىن تەۋبە قىلىشتىن ئاجىز كېلىشى، ئۇنىڭ ئىماننىڭ ئاجىزلىقىدىن دېرەك بېرىدۇ. ھەرقانداق مۇسۇلماننىڭ گۇناھ-مەسىيەتنى ئۆزىگە ئادەت قىلىپ داۋاملاشتۇرۇشى ياكى تائەت-ئىبادەتنى تەرك قىلىپ ئۇنىڭغا سەل قارشى توغرا بولمايدۇ، بەلكى كۈچىنىڭ يېتىشچە تائەت-ئىبادەتكە يۈزلىنىپ، ھالاكەتلىك چوڭ گۇناھلاردىن يىراقلىشىپ، ئادەتكە ئايلاندۇرۇۋالغان مەسىيەتلەرنى تەرك قىلىشقا تىرىشىشى لازىم.

مۇسۇلمان دائىم ئاللاھدىن قورقۇپ، شەيتاننىڭ ئازدۇرۇشىدىن ھەزەر قىلىشى، ئۆز نەپسىنى شەيتاننىڭ ئويۇنچۇقى بولۇپ قىلىشتىن ساقلىنىشى ۋە شەيتاننىڭ ئاللاھقا ئاسىيلىق قىلىدىغان ئىشلارغا دۇچار قىلىشىدىن ئاگاھ بولۇپ، جانابى ئاللاھ تائالاغا تەۋبە قىلىشقا ئالدىرىشى لازىم.

پەيغەمبەر ئەلەيھىسسالام مۇنداق دەيدۇ: «گۇناھدىن تەۋبە قىلغۇچى، گۇناھ قىلمىغانغا ئوخشاشتۇر.» [ئىبنى ماجە رىۋايىتى 2450 - ھەدىس. ئىمام بۇسەيرى سۈنەن ئىبنى ماجەنىڭ ھاشىيىسى "ئەرزەۋائىد"تا بۇ ھەدىسنى سەھىھ دەپ بايان قىلغان].

مانا بۇ يۇقىرىدا بايان قىلىنغان سۆزلەر ھاراق ئىچىپ تەۋبە قىلمىغان كىشىنىڭ جازاسىدۇر. ئەمما ھاراق ئىچكىنىگە پۇشايمان قىلىپ، تەۋبە قىلىپ، ئاللاھنىڭ تەرىپىگە قايتقان كىشىنى بولسا، چوقۇم ئاللاھ تائالا ئۇ كىشىنىڭ تەۋبىسىنى قوبۇل قىلىدۇ ۋە ياخشى ئەمەللىرىگە ساۋاپ بېرىدۇ.

ئاللاھ تائالا ھەممەيلەننى شەيتاننىڭ ئازدۇرۇشىدىن ساقلىسۇن، ئاشكارا- يوشۇرۇن پىتىنىلەردىن يىراق قىلسۇن.

ئالەملەرنىڭ پەرۋەردىگارى بولغان ئاللاھ تائالاغا چەكسىز ھەمدۇ- سانالار بولسۇن.